



REGIONAL NEWS UNIT, ALL INDIA RADIO, CALICUT

## ആകാശവാണി

പ്രാദേശിക വാർത്തകൾ

തീയതി: 18-06-2025

സമയം 12.30 PM

### പ്രധാന വാർത്തകൾ

- ഇന്ത്യാ- പാക് പ്രശ്ന പരിഹാരത്തിന് മൂന്നാം കക്ഷി മധ്യസ്ഥത ഇന്ത്യ ഒരിക്കലും അംഗീകരിച്ചിട്ടില്ലെന്ന് പ്രധാനമന്ത്രി നരേന്ദ്രമോദി.
- ബാലാവകാശ കമ്മീഷന്റെ ഇന്റർനെറ്റ് റേഡിയോ, 'റേഡിയോ നെല്ലിക്ക' തിരുവനന്തപുരത്ത് മുഖ്യമന്ത്രി പിണറായി വിജയൻ ഉദ്ഘാടനം ചെയ്തു.
- പ്രതീക്ഷയോടെ പുതിയ അധ്യയന വർഷത്തിലേക്ക് കടക്കുന്ന പ്ലസ് വൺ വിദ്യാർത്ഥികളെ മന്ത്രി V ശിവൻകുട്ടി ഊഷ്മളമായി സ്വാഗതം ചെയ്തു.
- വോട്ടെടുപ്പിന് ഒരു ദിവസം മാത്രം ശേഷിക്കെ നിലമ്പൂർ ഉപതിരഞ്ഞെടുപ്പിന് എല്ലാ ഒരുക്കങ്ങളും പൂർത്തിയായി.
- കണ്ണൂർ കൊട്ടിയൂർ വൈശാഖ മഹോത്സവത്തിലെ പ്രധാന ചടങ്ങായ ഇളിന്നീരാട്ടം ഇന്ന് രാത്രി.

### വാർത്തകൾ വിശദമായി

ഇന്ത്യാ- പാക് പ്രശ്ന പരിഹാരത്തിന് മൂന്നാം കക്ഷി മധ്യസ്ഥത ഇന്ത്യ ഒരിക്കലും അംഗീകരിച്ചിട്ടില്ലെന്ന് പ്രധാനമന്ത്രി നരേന്ദ്രമോദി വ്യക്തമാക്കി. ഇന്ത്യ - അമേരിക്ക വ്യപാര കരാറിനെ കുറിച്ചോ ഓപ്പറേഷൻ സിന്ദൂർ സൈനിക നടപടിയെ കുറിച്ചോ ഒരു തരത്തിലും അമേരിക്കയുമായി ചർച്ച നടത്തിയിട്ടില്ലെന്നും പ്രധാനമന്ത്രി അറിയിച്ചു. US പ്രസിഡന്റ് ഡൊണാൾഡ് ട്രമ്പുമായി നടത്തിയ ടെലഫോൺ സംഭാഷണത്തിലാണ് അദ്ദേഹം ഇക്കാര്യങ്ങൾ വിശദീകരിച്ചത്.

പാകിസ്ഥാന്റെ അഭ്യർത്ഥന മാനിച്ച് ന്യൂഡൽഹിയും ഇസ്ലാമാബാദും നേരിട്ടായിരുന്നു വെടി നിർത്തൽ ചർച്ചയെന്ന് പ്രധാനമന്ത്രി പറഞ്ഞു. ഇന്ത്യ-പാക് പ്രശ്ന പരിഹാരത്തിന് മാധ്യസ്ഥം വഹിച്ചുവെന്ന ഡൊണാൾഡ് ട്രംപിന്റെ പരാമർശം ആവർത്തിക്കുന്ന സാഹചര്യത്തിലാണ് പ്രധാനമന്ത്രി ഇക്കാര്യം അറിയിച്ചത്.

മൂന്നാം കക്ഷി മധ്യസ്ഥത ഇന്ത്യ ഒരിക്കലും സ്വീകരിച്ചിട്ടില്ലെന്നും ഭാവിയിൽ അത്തരം മധ്യസ്ഥത സ്വീകരിക്കില്ലെന്നും പ്രധാനമന്ത്രി 35 മിനിറ്റോളം നീണ്ട സംഭാഷണത്തിൽ ആവർത്തിച്ചതായും വിദേശകാര്യ സെക്രട്ടറി വിക്രം മിസ്രി അറിയിച്ചു. പാകിസ്ഥാന്റെ ഭീകരപ്രവർത്തനങ്ങളെ നിഴൽയുദ്ധമായല്ല യഥാർത്ഥ യുദ്ധമായാണ് ഇന്ത്യ കണക്കാക്കുന്നതെന്നും പ്രധാനമന്ത്രി പറഞ്ഞതായും വിക്രം മിസ്രി അറിയിച്ചു.



പ്രധാനമന്ത്രി നരേന്ദ്രമോദി ഉച്ചകഴിഞ്ഞ് ക്രോയേഷ്യയിലെ സാഗ്രേബിലെത്തും. ക്രോയേഷ്യ സന്ദർശിക്കുന്ന ആദ്യ ഇന്ത്യൻ പ്രധാനമന്ത്രിയെന്ന നിലയിൽ ഇരു രാജ്യങ്ങൾക്കുമിടയിലെ പുതിയ ഉഭയകക്ഷി ബന്ധങ്ങൾക്ക് തുടക്കം കുറിക്കുന്നതായും ഇതെന്നാണ് വിലയിരുത്തൽ. നരേന്ദ്രമോദി ക്രോയേഷ്യൻ പ്രധാനമന്ത്രി നയതന്ത്രതല ചർച്ച നടത്തും. ശാസ്ത്ര - സാങ്കേതിക - കാർഷിക - വിദ്യാഭ്യാസ - സാസ്കാരിക രംഗങ്ങളിലെ ഏതാനും കരാറുകളിലും ഇരുവരും ഒപ്പുവെക്കും.



അഹമ്മദാബാദ് വിമാന ദുരന്തത്തിൽ 184 പേരുടെ DNA സാമ്പിളുകൾ തിരിച്ചറിഞ്ഞതായി സിവിൽ ഹോസ്പിറ്റൽ കേന്ദ്രങ്ങൾ അറിയിച്ചു. ഇതോടെ DNA പരിശോധന അവസാനഘട്ടത്തിലേക്ക് എത്തിക്കഴിഞ്ഞു. കേന്ദ്ര ഏജൻസികളുടെ സഹകരണത്തോടെ നിയമ- ഫോറൻസിക് നടപടികൾ പൂർത്തിയായി വരികയാണ്.



അഹമ്മദാബാദ് വിമാനദുരന്തത്തിൽ പെട്ടവരുടെ കുടുംബങ്ങൾക്ക് നഷ്ടപരിഹാരം നൽകുന്നത് സംബന്ധിച്ച വിശദശാഠങ്ങൾ ഇന്ന് ചേരുന്ന ഗുജറാത്ത് മന്ത്രിസഭാ യോഗം ചർച്ച ചെയ്യും. യോഗത്തിൽ പങ്കെടുക്കാൻ മുഖ്യമന്ത്രി ഭൂപേന്ദ്ര പട്ടേൽ ഗാന്ധി നഗറിലെത്തി.



ബാലാവകാശ കമ്മീഷന്റെ ഇന്റർനെറ്റ് റേഡിയോ 'റേഡിയോ നെല്ലിക്ക' തിരുവനന്തപുരത്ത് മുഖ്യമന്ത്രി പിണറായി വിജയൻ ഉദ്ഘാടനം ചെയ്തു.

കുട്ടികൾക്കിടയിലെ മാനസിക സംഘർഷങ്ങൾ, ലഹരി, സൈബർ ഇടങ്ങളിലെ ചതിക്കുഴികൾ, ആത്മഹത്യ, സോഷ്യൽ മീഡിയ അധിക്ഷേപം എന്നിവ വർദ്ധിച്ചുവരുന്ന സാഹചര്യത്തിലാണ് റേഡിയോ പ്രക്ഷേപണം ആരംഭിച്ചത്. ബാലാവകാശങ്ങളുമായി ബന്ധപ്പെട്ട അവബോധം വളർത്താൻ ലക്ഷ്യമിട്ടാണ് റേഡിയോ നെല്ലിക്കയുടെ തുടക്കം.

ലോകത്ത് എവിടെനിന്നും 24 മണിക്കൂറും റേഡിയോ കേൾക്കാൻ കഴിയും. തുടക്കത്തിൽ തികൾ മുതൽ വെള്ളി വരെ നാലു മണിക്കൂറാണ് പ്രക്ഷേപണം. പ്ലേ സ്റ്റോറിൽ നിന്നും ആപ്സ്റ്റോറിൽ നിന്നും റേഡിയോ നെല്ലിക്ക ഡൗൺലോഡ് ചെയ്യാം.



വോട്ടെടുപ്പിന് ഒരു ദിവസം മാത്രം ശേഷിക്കെ നിലമ്പൂർ ഉപതിരഞ്ഞെടുപ്പിന് പോളിംഗ് സാമഗ്രികളുടെ വിതരണം ചുങ്കത്തറ മാർത്തോമ കോളേജ് കേന്ദ്രീകരിച്ച് പുരോഗമിക്കുകയാണ്. നാളെത്തെ വോട്ടെടുപ്പിന് എല്ലാ തയ്യാറെടുപ്പുകളും അവസാനഘട്ടത്തിലാണെന്ന് തിരഞ്ഞെടുപ്പ് കമ്മീഷൻ അറിയിച്ചു.

കൂടുതൽ വിവരങ്ങളുമായി മലപ്പുറം പ്രതിനിധി M സുരേഷ് ബാബു .....വോയ്സ്.....



പ്രതീക്ഷയോടെ പുതിയ അധ്യയന വർഷത്തിലേക്ക് കടക്കുന്ന പ്ലസ് വൺ വിദ്യാർത്ഥികളെ മന്ത്രി V ശിവൻകുട്ടി ഊഷ്മളമായി സ്വാഗതം ചെയ്തു.

പുതിയ കാലം നേരിടുന്ന വെല്ലുവിളികളെ അതിജീവിക്കാൻ പ്രാപ്തരാക്കുക എന്ന മഹത്തായ ലക്ഷ്യത്തോടെ പൊതുവിദ്യാഭ്യാസ വകുപ്പ് തുടക്കമിട്ട "കൂടെയുണ്ട് കരുത്തേകാൻ" എന്ന പദ്ധതി, വിദ്യാർത്ഥികൾക്കും അധ്യാപകർക്കും രക്ഷിതാക്കൾക്കും വിപുലമായ പിന്തുണ നൽകുമെന്ന് അദ്ദേഹം പറഞ്ഞു.

മാനസികാരോഗ്യ പ്രശ്നങ്ങൾ, സൈബർ സുരക്ഷാ ഭീഷണികൾ, പഠന സമ്മർദ്ദം എന്നീ വെല്ലുവിളികൾ നേരിടാൻ പദ്ധതി സഹായിക്കും.



സംസ്ഥാനത്തെ സ്കൂൾ ഉച്ചഭക്ഷണ മെനു ശാസ്ത്രീയമായി പരിഷ്കരിക്കാൻ വിദഗ്ധ സമിതിയുടെ നിർദ്ദേശങ്ങൾ ലഭിച്ചതായി മന്ത്രി V ശിവൻകുട്ടി അറിയിച്ചു. പച്ചക്കറികൾക്ക് ബദലായി മൈക്രോഗ്രീനുകൾ മാസത്തിൽ ഒന്നോ രണ്ടോ ദിവസം ഉൾപ്പെടുത്തും.



ഇന്ത്യ തദ്ദേശീയമായി വികസിപ്പിച്ച ആദ്യ അന്തർവാഹിനി വേധ യുദ്ധ കപ്പൽ INS അർണാല ഇന്ന് കമ്മീഷൻ ചെയ്യും. വിശാഖപട്ടണത്തെ നേവൽ ഡോക്യാർഡിൽ സംയുക്ത സേനാ മേധാവി അനിൽ ചൗഹാനാണ് കമ്മീഷനിംഗ് ചടങ്ങിന് നേതൃത്വം നൽകുന്നത്.

ഡെസ്ക് റിപ്പോർട്ട്  
.....വോയ്സ്.....

ആന്റി സബ് മറൈൻ വാർഫെയർ ഷാലോ വാട്ടർ ക്രാഫ്റ്റ് പരമ്പരയിൽ നിന്ന് ഇന്ത്യൻ നാവികസേനക്ക് ലഭിക്കുന്ന ആദ്യ യുദ്ധക്കപ്പലാണ് അർണാല. മഹാരാഷ്ട്രയിലെ വസായിലെ ചരിത്രപ്രസിദ്ധമായ അർണാല കോട്ടയുടെ പേരാണ് യുദ്ധക്കപ്പലിന് നൽകിയിരിക്കുന്നത്. കൊൽക്കത്തയിലെ ഗാർഡൻ റീച്ച് ഷിപ്പ് ബിൽഡേഴ്സ് ആന്റ് എഞ്ചിനിയേഴ്സ് ആണ് രൂപകല്പന ചെയ്തത്. ആത്മ നിർഭർ ഭാരത് പദ്ധതിയിലാണ് കപ്പലിന്റെ 80 ശതമാനം ഭാഗങ്ങളുടേയും നിർമ്മാണം. 77 മീറ്റർ നീളവും 1,490 ടണ്ണിലധികം ഭാരവുമുണ്ട്. ഡീസൽ എഞ്ചിൻ-വാട്ടർ ജെറ്റ് സിസ്റ്റം ഉപയോഗിച്ചാണ് നാവികസേനയുടെ ഏറ്റവും വലിയ യുദ്ധക്കപ്പലായ അർണാല പ്രവർത്തിക്കുക.

ഇന്ത്യൻ മഹാസമുദ്ര മേഖലയിലെ സമുദ്ര സുരക്ഷയിൽ സ്വാശ്രയത്വം കൈവരിക്കുക എന്ന ലക്ഷ്യമാണ് അർണാലയിലൂടെ നാവിക സേന സാക്ഷാത്കരിക്കുന്നത്. കഴിഞ്ഞ മാസം എട്ടിന് കപ്പൽ നാവിക സേനയ്ക്ക് കൈമാറിയിരുന്നു.



രാജ്യത്ത് സജീവ കോവിഡ് കേസുകൾ 6,483 ആയി. കേരളത്തിൽ 1,384 പേരാണ് ചികിത്സയിൽ കഴിയുന്നത്.



അന്താരാഷ്ട്ര ബഹിരാകാശ നിലയത്തിലേക്ക് ശുഭാംശു ശുക്ലയുടെ യാത്ര ഈ മാസം 22 നായിരിക്കുമെന്ന് ഏറ്റവും പുതിയ റിപ്പോർട്ടുകൾ പറയുന്നു. റോക്കറ്റിന്റെ സാങ്കേതിക പിഴവിനെ തുടർന്നാണ് യാത്ര മാറ്റിയത്.



കണ്ണൂർ കൊട്ടിയൂർ വൈശാഖ മഹോത്സവത്തിലെ പ്രധാന ചടങ്ങായ ഇളിന്നീരാട്ടം ഇന്ന് രാത്രി ആരംഭിക്കും. നാല് ആരാധനകളിൽ രണ്ടാമത്തെതായ അഷ്ടമി ആരാധനയും ഇന്നാണ്.

വിശദാംശങ്ങളുമായി ആകാശവാണി കണ്ണൂർ ജില്ലാ പ്രതിനിധി കെ.ഒ.ശശിധരൻ.....

.....വോയ്സ്.....

ഇന്നലെ രാത്രിയാണ് ഇളിന്നീർ വെപ്പ് ആരഭിച്ചത്. വേട്ടയ്കോമകൻ ക്ഷേത്രത്തിൽനിന്ന് എരുവട്ടി തണ്ടയാൻ എള്ളെണ്ണയും ഇളിന്നീരുമായി എത്തിയതിന് ശേഷം രാത്രി കാര്യത്ത് കൈക്കൊള്ളാൻ തിരുവഞ്ചിറയിലെ കിഴക്കേനടയിൽ തട്ടും പോളയും വിരിക്കുകയും തുടർന്ന കുടിപതി കാരണവർ വെള്ളിക്കിടാരം വെച്ച് രാശിവിളിച്ചതിന് ശേഷമാണ് ഇളിന്നീർ വെപ്പ് ആരഭിച്ചത്. മന്ദംചേരി ബാവലിക്കരയിൽ കാത്തിരുന്ന ഇളിന്നീർവ്രതക്കാർ രാശിവിളിച്ചതോടെ അക്കരെ സന്നിധാനത്ത് ഓടിയെത്തി ഇളിന്നീർക്കാവുകൾ സമർപ്പിച്ചു. രാവിലെ മുതൽ ഇളിന്നീരുകൾ കൊത്തിയൊരുക്കുകയാണ് രാത്രി സ്വയംഭൂവിൽ അഭിഷേകം ചെയ്യും. പന്തീരിടി കാര്യം സ്ഥാനികനാണ് കാർമ്മികത്വം വഹിക്കുക. ഉഷ കാര്യം നമ്പൂതിരിയാണ് ആദ്യം അഭിഷേകം നടത്തുക. നാളെ പുലരു വരെ ഇളിന്നീരഭിഷേകം ഉണ്ടാകും. തുടർന്ന ഇളിന്നീരുകൾ ഭക്തർക്ക് പ്രസാദമായി നൽകും.



സംസ്ഥാനത്ത് കാലവർഷം സജീവമായി തുടരുന്നു. ഇന്ന് കണ്ണൂർ, കാസർകോട് ജില്ലകളിൽ ഓറഞ്ച് ജാഗ്രതയാണ്. ആലപ്പുഴ, എറണാകുളം, തൃശൂർ, മലപ്പുറം, കോഴിക്കോട്, വയനാട് ജില്ലകളിൽ മഞ്ഞ ജാഗ്രത നിർദ്ദേശവുണ്ട്. മോശം കാലാവസ്ഥ കണക്കിലെടുത്ത് കേരള തീരത്ത് ഇന്ന് മീൻപിടുത്തത്തിന് വിലക്കേർപ്പെടുത്തി.



അക്രമകാരികളായ നായകളെ കൊല്ലാൻ തദ്ദേശസ്ഥാപനങ്ങൾക്ക് അധികാരം നൽകണമെന്ന് കണ്ണൂർ കോർപ്പറേഷൻ മേയർ മുസ്ലീഫ് മഠത്തിൽ ആവശ്യപ്പെട്ടു. കോർപ്പറേഷന് ചെയ്യാൻ കഴിയുന്ന കാര്യങ്ങൾ ചെയ്തിട്ടുണ്ടെന്നും ABC പദ്ധതിക്ക് തുക കൈമാറി നായ്ക്കളുടെ വന്ധ്യംകരണവും വാക്സിനേഷനും തുടരുകയും ചെയ്യുന്നുണ്ട്. അക്രമകാരിയായ നായ്ക്കളെ പിടികൂടി നിരീക്ഷണത്തിൽ വെക്കാൻ സജ്ജീകരണവും കോർപ്പറേഷൻ ഏർപ്പെടുത്തിയിട്ടുണ്ടെന്നും മേയർ പറഞ്ഞു.



കണ്ണൂർ നഗരത്തിലും പരിസരങ്ങളിലും ഇന്നും തെരുവ് നായ ആക്രമണം. കടിയേറ്റ 20 ഓളം പേർ രാവിലെ ജില്ലാ ആശുപത്രിയിൽ ചികിത്സയ്ക്ക് എത്തി. ഇന്നലെ 50 ഓളം പേർക്ക് നായ കടിയേറ്റിരുന്നു.



ഇംഗ്ലണ്ടിനെതിരായ അഞ്ച് മത്സരങ്ങളുടെ ടെസ്റ്റ് പരമ്പരയിലെ മറ്റനാളത്തെ ആദ്യ ടെസ്റ്റിൽ ഹർഷിത് റാണയെ ഉൾപ്പെടുത്തി. ഇന്ത്യ A ടീമിന്റെ ഭാഗമായിരുന്ന റാണ, പരിശീലനം തുടരുന്ന ഇന്ത്യൻ ടീമിനൊപ്പം ചേർന്നു. ശുഭ്മാൻഗിൽ നയിക്കുന്ന ടീം, ലീഡ്സിലാണ് ഇംഗ്ലണ്ടിനെ നേരിടുന്നത്.



മുംബൈ ഇന്റർനാഷണൽ ഗ്രാന്റ് മാസ്റ്റർ ചെസ് ടൂർണമെന്റിൽ ഇന്ത്യൻ താരം 13കാരൻ ഹൃദയ് മണിയാർ ആദ്യ റൗണ്ടിൽ സ്ലൊവാക് ഗ്രാന്റ് മാസ്റ്റർ മണിക് മികുലാസിനെ സമനിലയിൽ തളച്ചു. മുംബൈ വേൾഡ് ട്രേഡ് സെന്ററിലെ മത്സരത്തിലാണ് ഹൃദയ് മണിയാർ അമ്പരിപ്പിക്കുന്ന നീക്കം നടത്തിയത്.



സംസ്ഥാന ഗവൺമെന്റും കേരള സ്റ്റേറ്റ് ലൈബ്രറി കൗൺസിലും സംയുക്തമായി സംഘടിപ്പിക്കുന്ന വായന പക്ഷാചരണത്തിന് നാളെ തൃശ്ശൂർ ടൗൺഹാളിൽ തുടക്കമാകും. രാവിലെ മന്ത്രി ഡോ. R. ബിന്ദു സംസ്ഥാനതല ഉദ്ഘാടനം നടത്തും. പക്ഷാചരണത്തിന്റെ ഭാഗമായി TK വാസു, PN പണിക്കർ അനുസ്മരണ പ്രഭാഷണം നടത്തും.

കേരള ഗ്രന്ഥശാല പ്രസ്ഥാനത്തിന്റെ ഉപജ്ഞാതാവ് PN. പണിക്കരുടെ ജന്മദിനമായ 19 മുതൽ I.V. ദാസിന്റെ ജന്മദിനമായ ജൂലൈ ഏഴ് വരെയാണ് വായന പക്ഷാചരണം.



അന്താരാഷ്ട്ര യോഗ ദിനത്തോടനുബന്ധിച്ച് കണ്ണൂരിൽ ആയിരം പേരുടെ മെഗായോഗ പ്രദർശനവും യോഗ ഫ്യൂഷൻ ഡാൻസും സംഘടിപ്പിക്കുമെന്ന് യോഗ അസോസിയേഷൻ കണ്ണൂർ ജില്ലാ കമ്മിറ്റി ഭാരവാഹികൾ അറിയിച്ചു.



News Editor : വി കെ സുരേഷ്  
 News Reader: ശരണ്യ രാജൻ  
 NRT: അനിൽ ചന്ദ്രൻ  
 DEO: സി കെ സുബോധ്